

# مسئلہ معاش اور اسلامی تعلیمات

(۲/۱)

از: مولانا مفتی ابوالخیر عارف محمود

ریش شعبہ تصنیف و تالیف و استاذ جامعہ فاروقیہ کراچی

## انسان کی معاشی کفالت کا خدائی اعلان

حضرت انسان کی ابتدائے آفرینش میں غور کرنے سے پتہ چلتا ہے کہ جس طرح خالق بشریت نے اسے وجود عطا فرمایا، اسی طرح اس کی تمام ضروریات کا بھی انتظام فرمایا، تخلیق آدم علیہ الصلوٰۃ والسلام کے وقت سے ہی انسان کی بنیادی ضرورتوں اور حوائج کے پیش نظر اللہ رب العزت نے جب اسے جنت میں ملیں فرمایا تو اس کی معاشی کفالت بھی فرمائی، اور اس کی بھوک، پیاس، لباس اور رہائش کے انتظام کا اعلان بھی ان الفاظ میں فرمایا:

﴿إِنَّ لَكَ أَنْ لَا تَجُوعَ فِيهَا وَلَا تَعْرَىٰ، وَأَنَّكَ لَا تَظْمَأُ فِيهَا وَلَا تَصْحَىٰ﴾ (۱)

ترجمہ: تجھ کو یہ ملا کہ نہ بھوکا ہو تو اس میں اور نہ ننگا اور یہ کہ نہ پیاس کھینچے تو اس میں، نہ دھوپ۔ حضرت مولانا اور لیس کا ندھلوی رحمہ اللہ آیت مذکورہ کی تفسیر میں فرماتے ہیں: ”غرض یہ کہ کھانے اور پینے اور غذا اور قیام اور طعام اور لباس کے سب آرام تجھ کو یہاں حاصل ہیں، اگر یہاں سے نکالا گیا تو دنیاوی رزق اور غذا کے حول کے لیے تجھے بڑی مشقتیں اٹھانی پڑیں گی۔“ (۲)

حضرت مولانا مفتی محمد شفیع عثمانی رحمہ اللہ فرماتے ہیں: ”جنت میں ضروریات زندگی کی یہ بنیادی چاروں چیزیں بے مانگے، بلا مشقت ملتی ہیں۔“ (۳)

یعنی جنت میں تو ضروریات زندگی کی ان چار بنیادی چیزوں کا حصول بغیر کسی مشقت کے ہے؛ لیکن دنیا میں ان کے حصول میں مشقت و محنت کی ضرورت ہوگی، لہذا جب اللہ تعالیٰ نے انسان کو دنیا کے اندر بھیجا تو ضرورت معاش کے ساتھ اسے کسب معاش کی صلاحیتوں سے بھی نوازا، اور اس صلاحیت کو آرزوئے خوب سے خوب تر کی مہمیز لگائی؛ چنانچہ بتدائے انسانیت سے لے کر عصر حاضر تک انسان اپنی ضرورتوں اور صلاحیتوں کے مطابق کسب معاش کے لیے تگ

دو دو کرتا نظر آتا ہے، اور اسے ہمیشہ سے خوب سے خوب تر کی جستجو رہی ہے۔

### انسانی ضروریات اور معیشت کا تعلق

یہ بات بھی روزِ روشن کی طرح عیاں ہے کہ انسانی ضروریات کا عمومی تعلق انسانی معیشت کے ساتھ جوڑا گیا ہے اور معیشت کو آسمانی بارش اور زمین کے خزانوں سے منسلک کر دیا گیا ہے۔ اللہ رب العزت کا ارشاد ہے:

﴿وَلَقَدْ مَكَّنَّاكُمْ فِي الْأَرْضِ وَجَعَلْنَا لَكُمْ فِيهَا مَعَايِشَ﴾ (۴)

ارشادِ ربانی کا مطلب یہ ہے: ہم نے تمہیں زمین میں با اختیار بنا کر تمہاری معیشت کا سامان اس میں رکھ دیا ہے، جس طرح اللہ رب العزت نے انسان کے رزق اور معیشت کو زمین اور اس کے خزانوں کے ساتھ مربوط فرمایا ہے، اسی طرح آسمان سے بذریعہ بارش رزق اتار کر جسم کی غذا کے اسباب مہیا کیے ہیں، قرآن مجید میں ارشادِ ربانی ہے:

﴿وَفِي السَّمَاءِ رِزْقُكُمْ وَمَا تُوعَدُونَ﴾ (۵)

ترجمہ: اور آسمان میں ہے روزی تمہاری اور جو کچھ تم سے وعدہ کیا۔

”و فی السماء رزقکم“ کی تفسیر میں بعض حضرات نے بیان کیا کہ یہ بارش ہے، جس

سے اللہ بندوں کا رزق پیدا فرماتا ہے۔ (۶)

خالق کون و مکان نے انسان کی تخلیق فرما کر پیدائش سے لے کر موت تک، ہر مرحلے میں اس کے حال کے مناسب اس کی ضروریات کے اسباب مہیا فرمائے ہیں، نہ صرف اس کی غذا؛ بلکہ پرورش کا نظام بھی قائم فرمایا ہے، پیدائش کے روزِ اول سے ہی اللہ کی مہربانیوں کا سلسلہ شروع ہو جاتا ہے کہ نومولود کی ماں کے محبت بھرے سینے سے دودھ کے چشمے جاری فرما دیتے ہیں، پھر جوں جوں بچپن سے لے کر بلوغ اور شعور کو پہنچتا ہے تو اس کے رزق اور وسائلِ رزق رزاقِ العالمین کی طرف سے فراہم کیے جاتے ہیں، جن کے ذریعے وہ اپنی ضروریات کا انتظام کرتا ہے، اللہ تعالیٰ کی رزاقی کا کیا کہنا کہ وہ تمام عالم کے انسانوں کو ان کے ماحول کے مطابق رزق فراہم کرتا ہے، اس کی عطا سے بدترین دشمن اور نافرمان بھی محروم نہیں رہتا۔

### انسان کی بے راہ روی

مگر یہ انسان ہی ہے کہ جب اس پر نفسیاتی خواہشات کا غلبہ ہو جاتا ہے اور شیطان اس کو صراطِ مستقیم سے ہٹا کر اتباعِ نفس کی راہ پر ڈال دیتا ہے تو یہ اپنی جائز و ناجائز خواہشات کی تکمیل

کے لیے افراط و تفریط سے کام لیتا ہے، دیگر انسانوں کے حق معاش پر بھی ڈاکہ ڈالنے لگتا ہے، کبھی طاقت کے نشے میں مست ہو کر دولت اور وسائل دولت پر قابض ہو جاتا ہے، تو کبھی دوسرے انسانوں سے محنت و مزدوری کروا کر ان کا حق محنت اور اجرت ادا نہیں کرتا اور کبھی خوب سے خوب تر کی تلاش و جستجو میں خدائی پابندیوں کو پھلانگ کر سود اور دیگر ناجائز ذرائع آمدنی کو اختیار کرتا ہے، غرض، ہر ممکن طریقہ سے اپنی ناجائز خواہشات کی تکمیل ہوتی ہے۔

### کسبِ معاش میں افراط و تفریط سے ممانعت

رب العالمین نے تمام مخلوقات کی روزی اپنے ذمہ لی ہے، اور دنیا کو دُرا لاسباب قرار دے کر اپنی سنت جاری فرمائی کہ محنت اور کوشش کے بقدر معاش اور اسباب معاش فراہم کیے جائیں گے، انسان خدا کی عطا کردہ کسی صلاحیتوں سے خدا کے خزانوں سے بھرپور استفادہ کر سکتا ہے؛ مگر یاد رہے کہ انسانیت کا تقاضہ ہے کہ اس حوالے سے افراط و تفریط سے کام نہ لیا جائے، عدل و انصاف کا دامن چھوٹے نہ پائے، جائز اور صحیح ذرائع آمدنی و معاش کو اختیار کیا جائے، خدا کی منع کردہ چیزوں سے مکمل اجتناب کیا جائے، جو چیز جس شخص کی ملکیت میں ہے، اس کے حق کا احترام کیا جائے؛ البتہ دوسرے کی شے مملوکہ کو حاصل کرنے کا درست طریقہ یہ ہے کہ خرید و فروخت اور لین دین کے ذریعے تبادلہ کی شکل اختیار کی جائے۔

### حضرت شاہ ولی اللہ محدث دہلوی رحمہ اللہ کا قول

حضرت شاہ ولی اللہ محدث دہلوی رحمہ اللہ نے ”حجۃ اللہ البالغہ“ میں اس مضمون کو بہت ہی

خوبصورت پیرائے میں بیان فرمایا ہے:

إِعْلَمْ! أَنَّ اللَّهَ تَعَالَى لَمَّا خَلَقَ الْخَلْقَ وَجَعَلَ مَعَايِشَهُمْ فِي الْأَرْضِ، وَأَبَاحَ لَهُمُ الْإِنْتِفَاعَ بِمَا فِيهَا، وَفَعَلَ بَيْنَهُمُ الْمَشْحَةَ وَالْمَشَاجِرَةَ، فَكَانَ حُكْمُ اللَّهِ عِنْدَ ذَلِكَ تَحْرِيمُ أَنْ يُزَاحِمَ الْإِنْسَانُ صَاحِبَهُ فِيمَا خُتِصَّ بِهِ؛ لَسَبَقَ يَدُهُ إِلَيْهِ أَوْ يَدُ مُؤَرِّثِهِ، أَوْ لَوْجِهِ مِنَ الْوُجُوهِ الْمُتَعَبَّرَةِ عَنْهُمْ، إِلَّا بِمُبَادَلَةٍ أَوْ تَرَاضٍ مُعْتَمَدٍ عَلَى عِلْمٍ مِنْ غَيْرِ تَدْلِيسٍ وَرُكُوبِ غَرَرٍ، وَأَيْضًا لَمَّا كَانَ النَّاسُ مَدْيِنِينَ بِالطَّبَعَةِ لَا تَسْتَقِيمُ مَعَايِشُهُمْ إِلَّا بِتَعَاوُنٍ بَيْنَهُمْ، نَزَلَ الْقَضَاءُ بِإِيجَابِ التَّعَاوُنِ، وَأَنْ لَا يَخْلُو أَحَدٌ مِنْهُمْ مِمَّا لَهُ دَخَلٌ فِي التَّمَتُّنِ، إِلَّا عِنْدَ حَاجَةٍ لَا يَجِدُ مِنْهَا بُدًّا۔ (۷)

(ترجمہ) یہ واضح رہے کہ اللہ تعالیٰ نے جب مخلوق کو پیدا کیا اور زمین میں اس کی معاشی

ضروریات کے لیے سامان فراہم کر دیا، اور ان کو سب کے لیے مباح اور عام کر دیا تو مخلوق میں (ان سے متمتع ہونے کے حوالے سے) مزاحمت اور مناقشت شروع ہو گئی، تب اللہ تعالیٰ نے حکم دیا کہ کوئی شخص سبقت اور پہل کر کے کسی شے کو اپنے قبضے میں کر لے، یا مورث کے قبضہ کی وجہ سے اس کی وراثت میں آجائے، یا ان کے علاوہ ایسے دوسرے طریقوں سے اس کا قبضہ ہو جائے جو اللہ تعالیٰ کے نزدیک جائز طریقے قرار پائے ہیں، تو دوسرے شخص کو اس کی مقبوضہ شے میں مزاحمت کا حق نہیں؛ البتہ دوسرے کی مقبوضہ شے کو حاصل کرنے کے لیے جائز طریقہ یہ ہے کہ خرید و فروخت اور لین دین کے ذریعے تبادلہ کی شکل اختیار کی جائے، یا معتبر طریقوں یا باہمی رضامندی سے لین دین انجام پائے تو بہت بہتر ہے، انسان چوں کہ مدنی الطبع یعنی معاشرے میں مل جل کر رہنے والا واقع ہوا ہے، لہذا اس کی زندگی تعاون و اشتراک کے بغیر ناممکن ہے، تو اللہ تعالیٰ نے تعاون و اشتراک باہمی کو واجب قرار دیا ہے اور یہ بھی لازم کیا کہ بغیر ضرورتِ شدیدہ کے کسی فرد کو ایسے امور سے کنارہ کش ہونے کا حق نہیں جو تہذیب و معاشرت کے مسئلہ میں دخیل ہوں۔“

### مسئلہ معاش اور انسانی کوششیں

مشاہدہ ہے کہ انسان اپنے معاشی مسائل کے حل اور اس کے تقاضوں کو پورا کرنے کے لیے نہ صرف یہ کہ سرگرم عمل رہتا ہے؛ بلکہ جنون کی حد تک اس میں مصروف کار ہوتا ہے، اسی تگ و دو میں بعض دفعہ اس کی سوچنے اور سمجھنے کی قوتیں ماؤف ہو جاتی ہیں، اور وہ اپنے ہوش و ہواس تک کھو بیٹھتا ہے، غرض معاشی تحفظ کے لیے جو بھی راہ سوچتی ہے، یا جس راہ پر بھی روشنی دکھائی دیتی ہے اس کے نتائج و عواقب سے بے نیاز ہو کر خواہشات کے بے لگام گھوڑے پر سوار ہو کر سرپرٹ دوڑے چلے جاتا ہے، کبھی ایک راہ اختیار کرتا ہے تو کبھی دوسری، درست راہ کی طرف راہنمائی نہ ہونے کی وجہ سے ہر بار گویہ مقصود ہاتھ نہیں آتا، اس کا دامن یاس و حرمان کے کانٹوں میں مزید الجھ جاتا ہے، مسائل حل ہونے کے بجائے بڑھتے چلے جاتے ہیں، معاشی بوجھ سے سبکدوش ہونے کے بجائے وہ مزید اس کے پنجے میں دبنا چلا جاتا ہے۔

### مختلف زمانوں میں انسانی ذرائع معاش

ہر زمانہ میں انسان نے اپنے معاشی مسائل کے حل اور ضروریاتِ زندگی کی فراہمی کے لیے مختلف ذرائع کو اختیار کیا، اولاً رزق کے تمام ذرائع زمین میں تھے اور انسانی زندگی کا پہلا دور اسی

زمین کی پیداوار پر اکتفا کرتا تھا، یا زمین پر چلنے والے جانور سے شکار کی صورت میں مل جاتے تھے، صدیوں تک یہی عمل جاری رہا، پھر تہذیب و تمدن کا عمل بڑھتا گیا اور ضروریات میں اضافہ ہوا تو نئے نئے ذرائع معاش بھی وجود میں آنے لگے، اور یوں مصنوعات کا دور شروع ہوا، انسانی زندگی کے ابتدائی دور میں تبادلہ اشیاء کا نظام رائج ہوا اور ایک طویل زمانہ تک اسی کا رواج رہا، ہر ایک اپنی ضرورت کی چیز لے کر دوسرے کو اس کی ضرورت کی چیز فراہم کرتا تھا، مریز زمانہ کے ساتھ اس مقصد کے لیے مختلف ذرائع ایجاد ہوتے رہے، یہاں تک کہ سونے، چاندی، دھاتوں کے بدلے معاملات انجام پانے لگے، پھر سکوں کا دور آیا، پھر معیشت کی جدید شکلیں اور نظریے وجود پذیر ہوئے اور دنیا سکوں سے کاغذی کرنسی کی طرف آگئی، اور آج نوبت کاغذی کرنسی سے مختلف کارڈز تک پہنچ گئی کہ ضرورت مندرخیزداری کر کے بجائے عوض میں کاغذی نوٹ دینے کے تاجر کو کارڈ دکھاتا ہے اور اپنی مطلوبہ اشیاء حاصل کر لیتا ہے، جس رفتار سے ایجادات ہو رہی ہیں اور جس طرح انسان لامحدود خواہشات کی تکمیل میں لگا ہوا ہے، اس سے یہ محسوس ہوتا ہے کہ اسی پر بات رکے گی نہیں؛ بلکہ مزید نئی صورتیں جو دیں آئیں گی۔

### کسبِ معاش اور اسلامی تعلیمات

اسلام کسی معاشی نظام اور معاشی نظریے کا نام نہیں؛ بلکہ یہ ایک دین اور مکمل نظام حیات ہے، جس میں زندگی کے تمام شعبوں سے متعلق کامل و اکمل رہنمائی موجود ہے، دیگر شعبہ جات زندگی کی طرح معاش، کسبِ معاش اور ان سے متعلقہ امور کے لیے اسلام نے احکامات بیان فرمائے ہیں، بعض حضرات اسلام کو بھی ایک معاشی نظریہ اور نظام سمجھ کر اس کا تقابل دیگر جدید و قدیم معاشی نظاموں سے کرتے ہیں، جو کسی طرح بھی درست نہیں؛ اس لیے کہ تاریخ انسانی کے ہر دور میں معاشی مسائل کے حل کے لیے ہمہ نوع اور باہم دیگر متضاد نظریات پیش کیے جاتے رہے ہیں، اور آئندہ بھی ایسا ہوتا رہے گا؛ لیکن زمانہ شاہد ہے کہ یہ نظریات زمان و مکان کے ساتھ ساتھ بدلتے مٹتے اور تبدیل ہوتے رہتے ہیں؛ جب کہ اسلام نوع انسانی کے لیے عالم گیر، دائمی، ابدی، حتمی اور کامیابی کا ضامن لائحہ عمل مہیا کرتا ہے، اپنی وسعت، ہمہ گیری، جامعیت اور اکملیت کے باوصف اسلام نے حیات انسانی کے تمام پہلوؤں کے لیے جامع و مانع پروگرام مرحمت فرمایا ہے، اس میں معاشی زندگی کے حوالے سے بھی رہنمائی کی گئی ہے۔

کسبِ معاش کے لیے اسلامی احکامات اور اس کے فراہم کردہ اصولوں میں محنت، اس کی

ضرورت و اہمیت سرمایہ کا حصول و حرمت، زمین کی ملکیت، پیداواری صلاحیت اور پیداوار کے احکام، لین دین میں معاہدات اور عہد کی پابندی، صداقت، امانت، دیانت داری، راست بازی، حق گوئی اور سچائی کی تلقین، دھوکہ دہی، ذخیرہ اندوزی، ناجائز منافع خوری، بلیک مارکیٹنگ اور ملاوٹ کی مذمت و ممانعت، رشوت اور سود کی قباحت و حرمت اور مخرب اخلاق ذرائع آمدنی سے اجتناب و دیگر کئی اور پہلوؤں سے متعلق احکام و ہدایات کو وضاحت کے ساتھ بیان کیا گیا ہے۔ اس کے علاوہ معاشرتی زندگی کے حوالہ سے ہمدردی، غم گساری، ایثار و قربانی اور اللہ کی راہ میں خرچ کو اہمیت دی گئی ہے، فرد اور معاشرہ کو ان کا حکم دیا گیا ہے۔

### محنت

کسبِ معاش میں محنت کو خاص اہمیت حاصل ہے، خود محنت کر کے کمانے کو سراہا گیا ہے؛ چنانچہ بخاری شریف کی ایک روایت میں ہے:

‘مِمَّا أَكَلَ أَحَدٌ طَعَامًا قَطُّ خَيْرًا مِنْ أَنْ يَأْكُلَ مِنْ عَمَلِ يَدِهِ، وَأَنَّ نَبِيَّ اللَّهِ دَاوُدَ عَلَيْهِ السَّلَامُ كَانَ يَأْكُلُ مِنْ عَمَلِ يَدِهِ‘. (۸)

ترجمہ: تم میں کوئی اپنے ہاتھ کی کمائی سے بہتر کوئی چیز نہیں کھاتا، اور اللہ کے نبی داؤد علیہ السلام اپنے ہاتھ سے کما کر کھاتے تھے۔

ایک دوسری روایت میں ہے:

‘لَأَنْ يَحْتَضِبَ أَحَدُكُمْ حِزْمَةً عَلَى ظَهْرِهِ خَيْرٌ مِنْ أَنْ يَسْأَلَ أَحَدًا فَيُعْطِيَهُ أَوْ يَمْنَعَهُ‘. (۹)

ترجمہ: تم سے کوئی اپنی پشت پر کھڑیوں کا گٹھا اٹھائے یہ اس بات سے بہتر ہے کہ کسی سے کوئی سوال کرے، کوئی اسے دے یا نہ دے۔

حلال کمائی کو فریضہ سے تعبیر کیا گیا ہے؛ چنانچہ ارشاد نبوی ہے:

‘كَسَبُ الْحَلَالِ فَرِيضَةٌ بَعْدَ الْفَرِيضَةِ‘. (۱۰)

ترجمہ: حلال روزی کمانا فریضہ (لازمہ) کے بعد فریضہ ہے۔

حضرت ابو ہریرہ رضی اللہ عنہ کی ایک روایت میں حضور اکرم ﷺ نے طلبِ معاش کی فکر کو (مخصوص) گناہوں کا کفارہ قرار دیا ہے؛ چنانچہ ارشاد گرامی ہے:

‘إِنَّ مِنَ الذُّنُوبِ ذُنُوبًا، لَا تَكْفِرُهَا الصَّلَاةُ وَلَا الصِّيَامُ وَلَا الْحَجُّ وَلَا الْعُمْرَةُ،

قَالُوا: فَمَا يُكْفِّرُهَا يَا رَسُولَ اللَّهِ!؟ قَالَ: اَلْهُمُومُ فَنِي طَلَبِ الْمَعِيشَةِ“ (۱۱)

(ترجمہ) ”گناہوں میں سے بعض گناہ ایسے ہیں، جنہیں نہ نماز معاف کرواتا ہے، نہ ہی روزہ اور نہ حج و عمرہ معاف کراتے ہیں، صحابہ کرام رضی اللہ عنہم نے عرض کیا: یا رسول اللہ ﷺ! پھر انہیں کون سی چیز معاف کرواتا ہے؟ آپ ﷺ نے فرمایا: ان کا کفارہ کسب معاش میں پیش آنے والی پریشانیاں ہیں۔“

خود حضور اکرم ﷺ کے اسوۂ حسنہ کا اولین پہلو یہ ہے کہ آپ ﷺ خود محنت فرما کر اللہ تعالیٰ کے خزانوں سے روزی کماتے، خود کھاتے اور دوسروں کو کھلاتے تھے، قبل از نبوت کی حیات طیبہ میں کئی ایک تجارتی اسفار جو شام، بصرہ اور یمن کی طرف اختیار فرمائے قابل ذکر ہیں۔ (۱۲)

حضور اکرم ﷺ کی مبارک اور پاکیزہ تعلیمات سے یہ معلوم ہوتا ہے کہ خود اپنے ہاتھ سے محنت کر کے حلال روزی کمانا شریعت میں محمود اور مطلوب ہے۔

### سرمایہ اور اس کا حصول

اسلام دولت اور سرمایہ کو ناپسندیدہ نظر سے نہیں دیکھتا؛ بلکہ اسلامی تعلیمات میں جگہ جگہ اسے ”خیر“ کے لفظ سے تعبیر کیا گیا ہے؛ چنانچہ ارشاد باری ہے: ﴿وَإِنَّهُ لِحُبِّ الْخَيْرِ لَشَدِيدٌ﴾ (۱۳)

ترجمہ: بے شک وہ مال کی محبت میں بہت سخت ہے۔

سورۃ البقرۃ میں ارشاد خداوندی ہے: ﴿وَمَا تَنْفَقُوا مِنْ خَيْرٍ يُوفَّ إِلَيْكُمْ﴾ (۱۴)

ترجمہ: اور تم مال میں سے جو کچھ خرچ کرو گے تمہیں پورا پورا دیا جائے گا۔

### حلال ذرائع آمدنی

مال کا حصول حلال طریقے سے ہونا ضروری ہے، حلال مال وہی ہوگا جس کا ذریعہ بھی حلال ہوگا، ورنہ حلال رزق بھی حرام اور ناپاک تصور ہوگا، جیسے حلال اناج اور گندم چوری کے ذریعے، اسی طرح حلال روپے رشوت اور غبن کے ذریعے، ناپ تول میں کمی، یا ملاوٹ کر کے اور جھوٹ بول کر کمائے جائیں تو یہ ساری چیزیں حلال رزق کو بھی حرام کر دینے والی ہیں۔

مال کے حصول میں دیانت و امانت کے اصول کو مرکزی نکتہ کی حیثیت دی گئی ہے؛ تاکہ باہمی مفادات کا احترام و تقدس قائم رہ سکے؛ چنانچہ باطل طریقے سے ایک دوسرے کے مال کو کھانے سے منع کیا گیا ہے، ارشاد باری تعالیٰ ہے:

﴿يَا أَيُّهَا الَّذِينَ آمَنُوا لَا تَأْكُلُوا أَمْوَالَكُمْ بَيْنَكُمْ بِالْبَاطِلِ﴾ (۱۵)

ترجمہ: اے ایمان والو! اپنے مال آپس میں باطل طریقہ سے مت کھاؤ۔

حلال رزق کو حلال طریقہ سے کمانے کی ترغیب آپ علیہ الصلوٰۃ السلام نے ایک دوسرے انداز میں بھی ارشاد فرمائی ہے؛ چنانچہ ارشاد مبارک ہے:

”أَيُّمَا عَبْدٍ نَبَتْ لِحْمُهُ مِنَ السُّحْتِ وَالرِّبَا، فَالنَّارُ أَوْلَىٰ بِهِ“۔ (۱۶)

ترجمہ: جس شخص کا گوشت پوستِ ظلم اور سود سے پلے بڑھے، اس کے لیے جہنم کی آگ ہی زیادہ بہتر ہے۔

دوسرے کا حق چاہے زیادہ ہو یا معمولی، ناجائز طریقہ سے قبضہ کرنے سے منع کیا گیا ہے، حدیث آیا ہے:

”مَنْ اقْتَطَعَ شِبْرًا مِنَ الْأَرْضِ ظُلْمًا طَوَّقَهُ اللَّهُ إِثْمًا يَوْمَ الْقِيَامَةِ مِنْ سَبْعِينَ أَرْضِينَ“۔ (۱۷)

ترجمہ: جس شخص نے ظالمانہ طور پر کسی سے زمین کا ایک بالشت حصہ لے لیا، قیامت کے روز اللہ تعالیٰ سات زمینوں کا بوجھ اس کے گلے میں ڈال دے گا۔

ایک اور روایت میں معمولی اشیاء کے بارے میں فرمایا:

”مَنْ اقْتَطَعَ حَقِّيْ امْرِئٍ مُّسْلِمٍ بِيَمِينِهِ فَقَدْ أَوْجَبَ اللَّهُ لَهُ النَّارَ وَحَرَّمَ عَلَيْهِ الْجَنَّةَ، فَقَالَ لَهُ رَجُلٌ: وَإِنْ كَانَ شَيْئًا يَسِيرًا يَا رَسُولَ اللَّهِ؟! قَالَ: وَإِنْ كَانَ قَضِيًّا مِنْ أَرَاكِ“۔ (۱۸)

ترجمہ: جس نے کسی مسلمان کا حق قسم کے ذریعے ختم کر دیا، اللہ نے اس کے لیے جہنم واجب کر دی اور اس پر جنت کو حرام کر دیا، ایک شخص نے عرض کیا کہ اگر بہت معمولی سی چیز کا معاملہ ہو تو؟ (پھر بھی ایسا ہی ہوگا) فرمایا: اگرچہ اراک درخت کی شاخ ہی کیوں نہ ہو۔

### جدید معاشی نظریات اور اسلام

معاشی مسائل میں غوطہ زنی سے پہلے ایک بنیادی نکتے کا سمجھنا ضروری ہے، جس کی وجہ سے جدید معاشی نظریات اور معاش کے اسلامی احکام میں تمیز اور فرق سہل ہو جاتا ہے، وہ یہ کہ اسلام اگرچہ سہولیات دنیوی کے ترک اور طلبِ رزق کی مشغولیت کو ناپسندیدہ سمجھنے میں رہبانیت کا مخالف ہے، اور معاشی میدان میں انسانی حرکت کو نہ صرف مباح؛ بلکہ بعض اوقات اسے پسندیدہ اور ضروری قرار دیتا ہے؛ لیکن اس سب کے باوجود معاش کو انسان کے لیے بنیادی مسئلہ قرار نہیں



دیتا، نہ ہی معاشی ترقی کو حیاتِ انسانی کا مقصود و منہا سمجھتا ہے، یہیں سے مادیت پر مبنی معیشت اور معیشت کے اسلامی احکام میں بڑا اور بنیادی فرق واضح ہو جاتا ہے کہ مادیت پرست معیشت ہی کو انسان کی زندگی کا مقصود و منہا قرار دیتے ہیں، جب کہ اسلام یہ کہتا ہے کہ بقدر ضرورت طلبِ معاش سے کوئی فرد بشر مستغنی نہیں؛ لیکن اسی کو انسانیت کی معراج سمجھنے کی ہرگز اجازت نہیں کہ انسان اسے اپنی کامیابی و ناکامی کے لیے معیار قرار دے۔ (۱۹)

### مسائلِ اربعہ کا حل اسلامی تعلیمات کی روشنی میں

معاش کو انسانی زندگی کا مقصود و منہا قرار دینے والوں نے جن چار مسائل کو معیشت کی بنیاد بنایا اور انہیں حل کرنے کے لیے اپنے مذعومہ نظریات پیش کیے، اسلامی احکامات کے تناظر میں ان کا جائزہ لینے سے جو باتیں سامنے آتی ہیں، ان کا خلاصہ درج ذیل ہے:

### طلب و رسد کے فطری قوانین کا اعتراف

اسلام طلب و رسد کے فطری قوانین کا نہ صرف معترف ہے؛ بلکہ اس حوالے سے ہدایات بھی فراہم کرتا ہے، قرآن کریم میں اللہ رب العزت کا ارشاد ہے:

﴿نَحْنُ قَسَمْنَا بَيْنَهُمْ مَعِيشَتَهُمْ فِي الْحَيَاةِ الدُّنْيَا وَرَفَعْنَا بَعْضَهُمْ فَوْقَ بَعْضٍ دَرَجَاتٍ لِيَتَّخِذَ بَعْضُهُمْ بَعْضًا سُخْرِيًّا﴾ (۲۰)

ترجمہ: ہم نے ان کے درمیان معیشت کو تقسیم کیا ہے اور ان میں سے بعض کو بعض پر درجات میں فوقیت دی ہے؛ تاکہ ان میں سے ایک دوسرے سے کام لے سکیں۔

یہاں کام لینے کو طلب اور کام کرنے کو رسد سے تعبیر کیا جاسکتا ہے، یہی وہ چیز ہے جس کی باہمی کشمکش اور امتزاج سے ایک متوازن معیشت وجود میں آسکتی ہے۔

ہم نے پہلے عرض کیا تھا کہ اسلام اس حوالے سے ہدایات بھی فراہم کرتا ہے، لہذا ایک موقع پر جب آپ علیہ السلام سے بازار میں فروخت ہونے والی اشیاء کی قیمتیں اور نرخ متعین کرنے کی درخواست کی گئی تو جواب میں آپ علیہ السلام نے ارشاد فرمایا:

”إِنَّ اللَّهَ هُوَ الْمُسْعِرُ الْقَابِضُ الْبَاسِطُ الرَّازِقُ“ (۲۱)

ترجمہ: بے شک اللہ تعالیٰ ہی قیمت مقرر کرنے والے ہیں، وہی چیزوں کی رسد میں کمی اور زیادتی کرنے والے ہیں، اور وہی رزاق ہیں۔

ایک اور حدیث میں اس بات کی طرف اشارہ فرمایا گیا ہے کہ بازار میں رائج طلب و رسد

کے قوانین فطری ہیں، ان میں تبدیلی درست نہیں، آپ نے شہریوں کو دیہات والوں کے لیے یعنی ان سے مال لے کر خود شہر میں مہنگے داموں فروخت کرنے سے منع فرمایا اور ساتھ ہی یہ بھی ارشاد فرمایا:

”دَعُوا النَّاسَ يَرْزُقُوا اللَّهُ بَعْضَهُمْ مِنْ بَعْضٍ“۔ (۲۲)

ترجمہ: لوگوں کو آزاد چھوڑ دو تاکہ اللہ تعالیٰ ان میں سے بعض کو بعض کے ذریعے رزق عطا فرمائے۔

اس حدیث میں تیسرے شخص کی مداخلت کو منع فرمایا گیا؛ تاکہ طلب و رسد کا صحیح توازن قائم ہو، اور ذخیرہ اندوزی کے ذریعے مصنوعی قلت پیدا کر کے طلب و رسد کے قدرتی نظام میں بگاڑ سے حفاظت ہو سکے، گویا اسلام کے معاشی احکام سے یہ بات سامنے آتی ہے کہ فی الجملہ طلب و رسد اور ذاتی منافع کے محرک کا اعتبار ہے؛ لیکن ساتھ ساتھ یہ بھی بتا دیا کہ جدید معاشی نظریات کی طرح ان کو بے لگام نہیں چھوڑا گیا کہ جس طرح چاہیں معاملہ کریں؛ کیوں کہ مطلق آزادی ذخیرہ اندوزیوں کو جنم دیتی ہے، جس سے مارکیٹ کا نظام درہم برہم ہو جاتا ہے۔ (۲۳)

### متوازن معیشت

مارکیٹ کو سرمایہ داروں کے تسلط اور دیگر مفاسد سے بچانے کے لیے ضروری ہے کہ ہم اسلام کے معاشی احکام سے واقف ہوں اور ان پر عمل پیرا ہوں، تاکہ شخصی آزادی اور مارکیٹ کی آزاد فضا کے درمیان توازن و معاشرہ کی آزادی کے درمیان توازن قائم ہو سکے۔

اسلام کے بتائے ہوئے احکام میں سود، قمار اور سٹے بازی کی حرمت خاص اہمیت رکھتی ہے؛ کیوں کہ یہی وہ ذرائع ہیں جن کے ذریعے سے مال و سرمایہ سمٹ کر صرف چند سرمایہ داروں کے ہاتھوں میں آ جاتا ہے، تاریخ گواہ ہے کہ سرمایہ داریت و مادیت کا طوفان انہی مذکورہ بالا اسباب کے نتیجے میں برپا ہوا، اور آج پورے خطہ ارضی کو اپنی لپیٹ میں لیے ہوئے ہے۔ ذخیرہ اندوزی، قافلوں کے شہر میں آمد سے قبل ہی خرید و فروخت، شہری کا دیہاتی کے لیے معاملہ اور تمام بیوعاتِ فاسدہ اور باطلہ کی حرمت کی وجہ یہ بھی ہے کہ ان سے مارکیٹ کے فطری اصول متاثر ہوتے ہیں، رسد و طلب کے قوانین معطل ہو کر چند سرمایہ داروں کے ہاتھ کھلونا بن کر رہ جاتے ہیں۔ (۲۴)

### ذاتی منافع کے محرک پر عائد اسلامی پابندیاں

اسلام کی پاکیزہ تعلیمات کے مقابلے میں سرمایہ داریت میں ذاتی منافع کے محرک

کو بالکل آزاد چھوڑ دیا گیا ہے، جس کے نتیجے میں وہ خرابیاں پیدا ہوئیں جن کا ذکر گزشتہ سطور میں کیا گیا، اسلامی تعیسات کی روشنی میں ذاتی منافع کے محرک پر جو پابندیاں عائد ہوتی ہیں، وہ تین طرح کی ہیں:

### (۱) خدائی پابندیاں

سب سے پہلے تو اسلام نے معاشی سرگرمیوں پر حلال و حرام کی کچھ ایسی ابدی پابندیاں عائد کی ہیں جو ہر جگہ اور ہر زمانے میں نافذ العمل ہیں، یہ پابندیاں نہ صرف عقل انسانی کے موافق ہیں؛ بلکہ وحی الہی کے ذریعہ سے ان کو ابدی حیثیت بھی دی گئی ہے؛ تاکہ کوئی مادہ پرست اور فاسد عقل شخص اپنی عقلی تاویلاتِ فاسدہ کے ذریعے ان سے چھٹکارا حاصل کر کے معیشت اور معاشرے کو ناہمواریوں میں مبتلا نہ کر سکے۔

تکلمۃ فتح الہام میں ان پابندیوں کو ان الفاظ میں بیان کیا گیا ہے:

”فَلَا يَجُوزُ لِأَحَدٍ مِّنَ الْمُكْتَسِبِينَ أَنْ يَكْسِبَ الْمَالَ بِطَرِيقَةٍ غَيْرِ مَشْرُوعَةٍ مِّنَ الرَّبِّ وَالْقِمَارِ وَالتَّخْمِينِ وَسَائِرِ الْبُيُوعِ الْفَاسِدَةِ أَوْ الْبَاطِلَةِ“۔ (۲۵)

ترجمہ: کسی تاجر کے لیے یہ جائز نہیں کہ وہ سود، قمار، سٹہ بازی و دیگر تمام بیوعِ فاسدہ و باطلہ کے غیر مشروع طریقہ سے مال کمائے۔ (کیوں کہ یہ چیزیں عموماً اجارہ داروں کے قیام کا ذریعہ بنتی ہیں)۔

### (۲) حکومتی پابندیاں

تمام حالات میں جب کہ معاملات ہدایاتِ الہیہ کی روشنی میں انجام دیے جا رہے ہوں تو اسلام معاشی سرگرمیوں میں حکومت کو مداخلت کی اجازت نہیں دیتا؛ البتہ اگر کوئی عمومی مصلحت ہو، یا کوئی اپنی ذاتی اجارہ داری قائم کر رہا ہو تو حکومت وقت تاجروں پر ایسی پابندیاں عائد کر سکتی ہے، جن سے معیشت ناہمواری کا شکار ہونے سے بچ جائے۔

چنانچہ ایک مرتبہ حضرت عمر فاروق رضی اللہ عنہ بازار تشریف لائے تو دیکھا کہ ایک شخص کوئی چیز اس کے معروف نرخ سے بہت کم داموں میں فروخت کر رہا ہے، تو آپ نے اس سے فرمایا:

”إِمَّا أَنْ تَزِيدَ فِي السَّعْرِ وَإِمَّا أَنْ تَرْفَعَ مِنْ سُوقِنَا“۔ (۲۶)

ترجمہ: یا تم دام میں اضافہ کرو، ورنہ ہمارے بازار سے اٹھ جاؤ۔

اس حدیث سے یہ معلوم ہوا کہ حکومت کسی مصلحت کے تحت کوئی پابندی عائد کر سکتی ہے؛

کیوں کہ مارکیٹ میں اگر کوئی معروف نرخ سے کم قیمت پر خرید و فروخت کرے تو اس سے دیگر تاجروں کے لیے جائز نفع کا راستہ بند ہو سکتا ہے، لہذا اس سے کہا گیا: یا تو تم معروف بھاؤ پر فروخت کرو، ورنہ یہ بازار چھوڑ کر چلے جاؤ؛ البتہ یہ ضروری ہے کہ حکومت کی طرف سے عائد کردہ پابندیاں قرآن و سنت کے کسی حکم سے متصادم نہ ہوں، وگرنہ وہ پابندیاں قابل التفات و قابل عمل نہیں ہوں گے؛ کیوں کہ اسلام ہمیں اس کی تعلیم دیتا ہے کہ خدائی احکام کے مقابلہ میں کسی مخلوق کی اطاعت جائز نہیں، جیسا کہ حدیث میں وارد ہوا ہے:

”لَا طَاعَةَ لِمَخْلُوقٍ فِي مَعْصِيَةِ الْخَالِقِ“۔ (۲۷)

ترجمہ: خالق کی نافرمانی میں کسی مخلوق کی اطاعت جائز نہیں۔

### (۳) اخلاقی پابندیاں

اسلامی تعلیمات میں قدم قدم پر انسان کو یہ بتایا گیا ہے کہ معاشی سرگرمیاں اور ان سے حاصل ہونے والے مادی فوائد انسان کی زندگی کا منہبہ مقصود نہیں؛ بلکہ وجہ تخلیق آدم اخروی زندگی کی لازوال کامیابیوں کا حصول ہے، اگر کائنات کے کسی بھی خطے میں اسلام کی پاکیزہ تعلیمات اور احکام کا مکمل نفاذ ہو تو وہاں سے اشتراکیت، شیوعیت اور سرمایہ داریت کے تمام زہریلے اثرات ختم ہو جائیں گے، جس کے نتیجے میں وہاں ظلم، قساوت اور نفس پرستی سے پاک معیشت وجود میں آئے گی۔ (۲۸)

اسلام نے تجارت و معیشت کو پاکیزہ اور صاف ستھرا رکھنے کے لیے جو ضوابط و قوانین مقرر کیے ہیں وہ نہ صرف دنیا میں حلال رزق کے حصول کا ذریعہ ہیں؛ بلکہ آخرت میں اعلیٰ درجات کا باعث بھی ہیں۔



### حوالہ جات

- (۱) طہ: ۱۱۸، ۱۱۹۔
- (۲) معارف القرن، سورۃ طہ، آیت: ۱۱۸، ۱۱۹، ۱۶۶/۵، ۱۳۲۲ (ھ)، طہ، مکتبہ المعارف، شہداد پور، سندھ۔
- (۳) معارف القرن، سورۃ طہ، آیت: ۱۱۸، ۱۱۹، ۱۶۶/۵، ۱۳۲۲ (ھ)، طہ، ادارۃ المعارف، کراچی۔
- (۴) الأعراف: ۱۰۔
- (۵) الذاریات: ۲۲۔
- (۶) معارف القرآن لاکانڈھلوی: ۶/۷، ۵، طہ، مکتبہ المعارف شہداد پور۔

- (۷) حجۃ اللہ البالغہ، باب من آیوَاب ابتغَا الرزق: ۳/۲۷۳، ط، زمزم پبلشرز کراچی۔
- (۸) البخاری، ابوعبداللہ محمد بن اسماعیل، الجامع الصحیح، کتاب البیوع، باب کسب الرجل وعملہ بیدہ، (رقم الحدیث: ۲۰۷۷: ۴۱۲)، دارالکتب العربی، بیروت۔
- (۹) حوالا سابق، رقم الحدیث: ۲۰۷۷۔
- (۱۰) البیہقی، ابوبکر أحمد بن حسین بن علی، السنن الکبری، کتاب الاجارۃ، باب کسب الرجل وعملہ بیدہ، (رقم الحدیث: ۱۲۳۰):
- ۱۲۸/۶، ۱۳۴۳ھ، مجلس دائرۃ النظامیۃ، حیدرآباد، ہند۔
- (۱۱) اشعری، نور الدین علی بن ابی بکر، مجمع الزوائد، کتاب البیوع، باب الکذب والتجارۃ وحسبہا والحث علی طلب الرزق، (رقم الحدیث: ۶۲۳۹): ۱۰۹/۴، دارالفکر، بیروت۔
- (۱۲) علامہ شبلی نعمانی، سیرۃ النبی ﷺ، ظہور قدسی، شغل تجارت: ۱۸۷/۱، ۱۸ کوپریڈیو کینٹل پرنٹنگ پریس، لاہور، ط: پنجم۔
- (۱۳) العادیات: ۸۔
- (۱۴) البقرۃ: ۲۷۲۔
- (۱۵) البقرۃ: ۱۸۸۔
- (۱۶) الطرانی، ابوالقاسم سلیمان بن أحمد، المعجم الأوسط، (رقم الحدیث: ۶۳۹۵): ۳۱۰/۶، ت: طارق بن عوض اللہ الحسینی، ط: دار الحرمین، القاہرہ ۱۳۱۵ھ۔
- (۱۷) القشیری، ابوالحسن مسلم بن حجاج بن مسلم صحیح مسلم، کتاب البیوع، باب تحريم الظلم وغصب الأرض وغيرها، (رقم الحدیث: ۴۱۳۲): ص: ۷۰۳، ط، دارالسلام، الرياض ۱۴۱۹ھ۔
- (۱۸) الأصححی، مالک بن انس بن مالک بن ابي عامر بن الحارث، موطا للإمام مالک، کتاب الآقتضیۃ، باب ماجاء فی الحث علی منبر النبی ﷺ، ص: ۶۳۶، ہندی، کراچی۔
- (۱۹) تکملة فتح الملہم، کتاب البیوع، مسئلۃ الاقتصاد فی الإسلام (مخلصاً): ۳۰۱، ۳۰۰/۱، مکتبۃ دارالعلوم کراچی، ۱۴۱۴ھ۔
- (۲۰) الزخرف: ۳۲۔
- (۲۱) الجستانی، ابوداؤد سلیمان بن الأشعث الأذدی، سنن أبی داؤد، کتاب الإجارۃ، باب فی الشعیر، (رقم الحدیث: ۳۳۵۱): ۳۷۵، ۳۷۴/۳، دار احیاء التراث العربی، ۱۴۲۱ھ۔
- (۲۲) الترمذی، ابویوسف محمد بن عیسی بن سورۃ، سنن الترمذی، کتاب البیوع، باب ماجاء لابیح حاضر لباد، (رقم الحدیث: ۱۲۲۳): ۲۶۶/۲، دارالکتب العلمیۃ، بیروت ۱۴۲۱ھ۔
- (۲۳) تکملة فتح الملہم، کتاب البیوع، المذہب الاقتصادی الإسلامی: ۳۱۱، ۳۱۰/۱، مکتبۃ دارالعلوم کراچی۔
- (۲۴) حوالا سابق: ۳۱۲، ۳۱۱/۱۔
- (۲۵) تکملة فتح الملہم، کتاب البیوع، المذہب الاقتصادی الإسلامی: ۳۱۲/۱، مکتبۃ دارالعلوم کراچی۔
- (۲۶) إمام دار الحججۃ، مالک بن انس بن مالک، موطا للإمام مالک، کتاب البیوع، باب الحکرۃ والترلیص، ص: ۵۹۱، ہندی، کراچی۔
- (۲۷) التبریزی، الخطیب، ولی الدین ابوعبداللہ محمد بن عبداللہ، مشکاۃ المصابیح، کتاب الامارۃ والقضار، الفصل الثانی، (رقم الحدیث: ۳۶۹۶): ۸۷۳، دارالکتب العلمیۃ، بیروت، ۱۴۲۲ھ۔ ۲۰۰۳م۔
- (۲۸) تکملة فتح الملہم، کتاب البیوع، المذہب الاقتصادی الإسلامی، مدخل الأَخلاق: ۳۱۳/۱، مکتبۃ دارالعلوم کراچی۔